

प्रसार भारती
भारतीय प्रसारण निगम
आकाशवाणी केन्द्र शिमला
01.01.2026 / प्रादेशिक समाचार / 15:00 बजे

नया साल

दुनिया भर में नववर्ष 2026 धूमधाम से मनाया जा रहा है। राष्ट्रपति द्रौपदी मुर्मू ने नव वर्ष के अवसर पर देश और विदेश के लोगों को शुभकामनाएं दी हैं। अपने संदेश में उन्होंने कहा कि नव वर्ष नई ऊर्जा और सकारात्मक बदलाव का प्रतीक है और यह आत्मचिंतन तथा नए संकल्प लेने का अवसर प्रदान करता है। राष्ट्रपति ने सभी से राष्ट्र के विकास, सामाजिक सद्भाव और पर्यावरण संरक्षण के प्रति अपनी प्रतिबद्धता को मजबूत करने का आग्रह किया है। प्रधानमंत्री नरेंद्र मोदी ने भी नववर्ष के अवसर पर देशवासियों को शुभकामनाएं दीं। उन्होंने लोगों को नववर्ष की हार्दिक बधाई देते हुए आशा व्यक्त की कि यह वर्ष सभी के लिए अच्छा स्वास्थ्य और समृद्धि लेकर आए।

नव वर्ष बधाई

इस बीच राज्यपाल शिव प्रताप शुक्ल और मुख्यमंत्री सुखविंदर सिंह सुक्खू ने प्रदेशवासियों को नववर्ष 2026 की शुभकामनाएं दी हैं। राज्यपाल ने कहा कि नव वर्ष आशाओं, सकारात्मक सोच और एक मजबूत स्वस्थ सहित समावेशी निर्माण के लिए सामूहिक संकल्प लेने का समय है। मुख्यमंत्री सुखविंदर सिंह सुक्खू ने सरकार ने नए वर्ष में प्रदेश को आत्मनिर्भर बनाने और यहां की सभ्यता व संस्कृति के संरक्षण के साथ-साथ राज्य को नशामुक्त बनाने का संकल्प लिया है।

पूर्व मुख्यमंत्री व विपक्ष के नेता जयराम ठाकुर ने भी प्रदेशवासियों को नववर्ष की शुभकामनाएं दी हैं। अपने बधाई संदेश में उन्होंने कहा कि नया साल सभी के जीवन में सुख शांति व समृद्धि लेकर आएगा।

हिमाचल प्रदेश – नव वर्ष

प्रदेश के विभिन्न पर्यटन स्थलों पर बड़ी संख्या में पर्यटक पहुंच रहे हैं। राज्य सरकार ने पर्यटकों की सुरक्षा और सुविधा के लिए व्यापक इंतजाम किए हैं। राज्य के कुछ इलाकों में हल्की बर्फबारी हुई है और मौसम विभाग ने अगले 24 घंटों में बारिश व हल्की बर्फबारी का अनुमान जताया है। विस्तृत ब्यौरे के साथ हमारे विशेष संवाददाता.....

प्रधानमंत्री मातृ वंदना योजना

गर्भवती महिलाओं और स्तनपान कराने वाली माताओं के लिए सरकार की एक प्रमुख योजना प्रधानमंत्री मातृ वंदना योजना के आज नौ वर्ष पूरे हो गए हैं। यह योजना पहली जनवरी 2017 को गर्भवती और स्तनपान कराने वाली माताओं को उनके स्वास्थ्य और पोषण में सुधार के लिए वित्तीय सहायता प्रदान करने के उद्देश्य से शुरू की गई थी।
